



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 11-05-2024

സമയം 12.30 PM

പ്രധാന വാർത്തകൾ

- ലോക്സഭാ തെരഞ്ഞെടുപ്പിന്റെ നാലാംഘട്ടത്തിൽ 96 മണ്ഡലങ്ങൾ മറ്റനാൾ പോളിംഗ് ബുത്തിലേക്ക്. പരസ്യ പ്രചാരണം വൈകിട്ട് അവസാനിയ്ക്കും.
- ഇന്ന് ദേശീയ സാങ്കേതിക ദിനം.
- തിരുവനന്തപുരം കരമനയിൽ യുവാവിനെ തലയ്ക്കടിച്ച് കൊലപ്പെടുത്തിയ പ്രതികൾക്കെതിരെ കർശന നടപടിയെന്ന് മന്ത്രി V. ശിവൻകുട്ടി. ഒരാൾ കസ്റ്റഡിയിൽ.
- ഹിമാചലിൽ അപകടത്തിൽ മരിച്ച മലയാളി സൈനികൻ ആദർശിന്റെ മൃതദേഹം നാട്ടിലെത്തിക്കാൻ ശ്രമം തുടങ്ങി.
- IPL ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ്, മുംബൈ ഇന്ത്യൻസിനെ നേരിടും.

വാർത്തകൾ വിശദമായി

ലോക്സഭാ തെരഞ്ഞെടുപ്പിന്റെ നാലാംഘട്ടത്തിൽ 9 സംസ്ഥാനങ്ങളിലെയും ഒരു കേന്ദ്ര ഭരണ പ്രദേശത്തെയും 96 മണ്ഡലങ്ങൾ മറ്റനാൾ പോളിംഗ് ബുത്തിലേക്ക്. ഇവിടങ്ങളിലെ പരസ്യ പ്രചാരണം വൈകിട്ട് അവസാനിയ്ക്കും. നാളെ നിശ്ശബ്ദ പ്രചാരണത്തിന്റെ ദിവസമാണ്. ആന്ധ്രാ പ്രദേശ് നിയമസഭയിലേക്കും ഓഡീഷയിലെ 28 നിയമസഭാ സീറ്റിലും ഇതൊടൊപ്പം തെരഞ്ഞെടുപ്പ് നടത്തും. വിവിധ

മുന്നണികളുടെയും കക്ഷികളുടെ നേതാക്കൾ ഇന്ന് അവസാനവട്ട പ്രചാരണത്തിന് മണ്ഡലങ്ങളിലെത്തും.

പ്രധാനമന്ത്രി നരേന്ദ്രമോദി കാന്ധമാളിലെ പൊതുയോഗത്തിൽ പങ്കെടുത്തു. NDA-യെ നാനൂറിലേറെ സീറ്റു നൽകി വിജയിപ്പിക്കാൻ രാജ്യത്തിന്റെ മനസ്സ് തീരുമാനിച്ചു കഴിഞ്ഞതായി അദ്ദേഹം പറഞ്ഞു. പ്രതിപക്ഷ നേതൃസ്ഥാനത്തുപോലും കോൺഗ്രസിനെത്താനാവില്ലെന്ന് പറഞ്ഞ മോദി 50-ൽ താഴെ സീറ്റ് മാത്രമായിരിക്കും കോൺഗ്രസിന് കിട്ടുകയെന്നും അഭിപ്രായപ്പെട്ടു.

ബലാൻഗീരിലും ബാർഗഡിലും ഇന്ന് പൊതുയോഗങ്ങളെയും അദ്ദേഹം അഭിസംബോധന ചെയ്യും. ജാർഖണ്ഡിലെ ഛത്ര മണ്ഡലത്തിൽ പൊതു റാലിയിലും നരേന്ദ്രമോദി സംബന്ധിക്കും.

കോൺഗ്രസ് നേതാവ് രാഹുൽഗാന്ധി ഇന്ന് ആന്ധ്രപ്രദേശിലെ കടപ്പ മണ്ഡലത്തിൽ പൊതുയോഗത്തിൽ പങ്കെടുക്കും. AICC ജനറൽ സെക്രട്ടറി പ്രിയങ്കാ ഗാന്ധി മഹാരാഷ്ട്രയിലെ നന്തൂർബാഡ് ജില്ലയിലും പ്രചാരണത്തിനെത്തും.



സുപ്രീംകോടതി ഇടക്കാല ജാമ്യം അനുവദിച്ച ഡൽഹി മുഖ്യമന്ത്രി അരവിന്ദ് കെജരിവാൾ അൽപസമയത്തിനകം പാർട്ടി ആസ്ഥാനത്ത് മാധ്യമങ്ങളെ കാണും. തുടർന്ന്, സൗത്ത് ഡൽഹിയിലെ തിരഞ്ഞെടുപ്പ് പ്രചാരണ റോഡ്ഷോയിലും കെജരിവാൾ പങ്കെടുക്കും.

ലോക്സഭാ തിരഞ്ഞെടുപ്പിന്റെ ഏഴാംഘട്ടം പൂർത്തിയാകുന്ന ജൂൺ ഒന്നു വരെയാണ് കെജരിവാളിന് സുപ്രീംകോടതി ജാമ്യം നൽകിയത്. ജൂൺ രണ്ടിന് ജയിൽ അധികൃതർക്കു മുന്നിലെത്തണമെന്ന് ജാമ്യവ്യവസ്ഥയിൽ നിർദ്ദേശമുണ്ട്.

രാവിലെ ഹനുമാൻ മന്ദിറിൽ ദർശനം നടത്തിയ ശേഷമാണ് കെജ്-രിവാൾ ആം ആദ്മി പാർട്ടി ഓഫീസിൽ എത്തിയത്.



ജീവനക്കാരുടെ പ്രതിഷേധത്തെ തുടർന്ന് തടസ്സപ്പെട്ട എയർ ഇന്ത്യ എക്സ്പ്രസ്സ് വിമാന സർവീസുകൾ നാളെയോടെ സാധാരണ നിലയിൽ എത്തിയേക്കും. അവധി എടുത്ത ജീവനക്കാർ കേന്ദ്രം ഇടപെട്ട് നടത്തിയ ചർച്ചയെ തുടർന്ന് ജോലിയിലേക്ക് തിരിച്ചെത്തി തുടങ്ങി. ഇന്നലെ 75 സർവീസുകളാണ് എയർ ഇന്ത്യ എക്സ്പ്രസ്സ് റദ്ദാക്കിയത്.

കണ്ണൂർ രാജ്യാന്തര വിമാനത്താവളത്തിൽ സർവീസുകൾ സാധാരണഗതിയിലേക്ക് മാറിക്കൊണ്ടിരിക്കുകയാണ്.

ഇന്ന് 5 സർവീസുകൾ റദ്ദാക്കിയിട്ടുണ്ട്. പുലർച്ചെ 3-10 ന്റെ റാസൽഖൈമ, 5.15 ന്റെ ദമാം, 9-20ന്റെ അബുദാബി സർവീസുകൾ റദ്ദാക്കിയവയിൽ ഉൾപ്പെടുന്നു. ഉച്ചയ്ക്ക് ശേഷം പോകേണ്ട ദമാം സർവീസും റദ്ദാക്കി.



ഇന്ന് ദേശീയ സാങ്കേതിക ദിനം. 1998-ൽ പൊഖ്റാനിൽ ആണവപരീക്ഷണം വിജയകരമായതിന്റെ ഓർമ്മ പുതുക്കിയാണ് മെയ് 11 ദേശീയ സാങ്കേതിക ദിനമായി ആചരിക്കുന്നത്. സ്കൂളിൽ നിന്ന് സ്റ്റാർട്ടപ്പുകളിലേക്ക്: നവീകരണത്തിന് യുവമനസ്സുകളെ ജ്വലിപ്പിക്കുന്നു എന്നതാണ് ഇത്തവണത്തെ ദിനാചരണ പ്രമേയം.

എഞ്ചിനീയറിംഗ്, മാത്തമാറ്റിക്സ്, ഇന്നൊവേഷൻ തുടങ്ങിയ മേഖലകളിൽ കരിയർ തുടരാൻ യുവതലമുറയെ പ്രോത്സാഹിപ്പിക്കുക, ശാസ്ത്ര സാങ്കേതിക വിദ്യകളോടുള്ള അഭിനിവേശം യുവതലമുറയിൽ വളർത്തുക തുടങ്ങിയവയാണ് ദിനാചരണത്തിന്റെ പ്രധാന ലക്ഷ്യങ്ങൾ.



ഇന്ന് ലോക ദേശാടനപക്ഷി ദിനം. ദേശാടന പക്ഷികളുടെ ഭക്ഷണമായ ചെറുപ്രാണികളുടെ പ്രാധാന്യവും അവയുടെ കുറവുമായി ബന്ധപ്പെട്ട ആശങ്കകൾ ഉയർത്തിക്കാട്ടുന്നതിലൂമാണ് ഈ വർഷം ശ്രദ്ധ കേന്ദ്രീകരിക്കുന്നത്. മെയ് 11, ഒക്ടോബർ 12 എന്നീ രണ്ട് ദിവസങ്ങളിലാണ് ലോക ദേശാടന പക്ഷി ദിനം ആഘോഷിക്കുന്നത്.



തിരുവനന്തപുരം കരമനയിൽ യുവാവിനെ തലയ്ക്കടിച്ച് കൊലപ്പെടുത്തിയ സംഭവത്തിൽ പ്രതികൾക്കെതിരെ കർശന നടപടിയെടുക്കുമെന്ന് മന്ത്രി V. ശിവൻകുട്ടി അറിയിച്ചു. മാഫിയാ സംഘങ്ങളെ നിലയ്ക്ക് നിർത്താൻ ആവശ്യമായ

എല്ലാ നടപടികളും എടുക്കുമെന്ന് മന്ത്രി മാധ്യമങ്ങളോട് പറഞ്ഞു. പ്രതികൾ ലഹരി മാഫിയയുമായി ബന്ധപ്പെട്ടവരാണെന്നാണ് പോലീസിന്റെ നിഗമനം.



തിരുവനന്തപുരം കരമനയിൽ അവിൽ എന്ന യുവാവിന്റെ കൊലപാതകത്തോട് ബന്ധപ്പെട്ട് പ്രതിയെന്ന് സംശയിക്കുന്ന ഒരാളെ പോലീസ് കസ്റ്റഡിയിലെടുത്തു. വട്ടപ്പാറ സ്വദേശി കിരൺ കൃഷ്ണൻ ആണ് പിടിയിലായത്. സംഭവത്തിൽ നാലു പ്രതികളെ തിരിച്ചറിഞ്ഞതായി തിരുവനന്തപുരം DCP നിധിൻ രാജ് മാധ്യമങ്ങളോട് പറഞ്ഞു. കരമന അനന്തു വധക്കേസിലെ പ്രതികൾ കൂടിയാണ് ഇവർ. 26 ന് രാത്രി പാപ്പനംകോട് ബാറിലുണ്ടായ തർക്കമാണ് കൊലപാതകത്തിന് കാരണമെന്നും നിധിൻ രാജ് പറഞ്ഞു.

പ്രതികൾ സഞ്ചരിച്ച കാർ കസ്റ്റഡിയിൽ എടുത്തിട്ടുണ്ട്. മറ്റു പ്രതികൾക്കായി തിരച്ചിൽ ഊർജ്ജിതമായി തുടരുകയാണെന്നും DCP അറിയിച്ചു. വെള്ളിയാഴ്ച വൈകിട്ടാണ് കാറിലെത്തിയ സംഘം കരമന സ്വദേശി അഖിലിനെ കൊലപ്പെടുത്തിയത്. കൊലപാതകത്തിന്റെ CCTV ദൃശ്യം പോലീസിന് ലഭിച്ചിരുന്നു.



UGC, നെറ്റ് ജൂൺ 2024 ന് അപേക്ഷിക്കുന്നതിന് സമയം ബുധനാഴ്ച വരെ നീട്ടിയതായി നാഷണൽ ടെസ്റ്റിംഗ് ഏജൻസി അറിയിച്ചു. അപേക്ഷയിൽ തിരുത്തൽ വരുത്താൻ ഈ മാസം 18 മുതൽ 20 ന് രാത്രി 11.59 വരെ സമയം അനുവദിച്ചിട്ടുണ്ട്.



കണ്ണൂർ രാജ്യാന്തര വിമാനത്താവളത്തിൽ ഹജ്ജ് യാത്രാ ഒരുകണ്ടങ്ങൾ ദ്രുതഗതിയിൽ പുരോഗമിക്കുന്നു. ഹജ്ജ് ക്യാമ്പ് ഈ മാസം 30 ന് ആരംഭിക്കും. 3113 പേരാണ് കണ്ണൂർ എംബാർക്കേഷൻ പോയിന്റ് വഴി ഇത്തവണ ഹജ്ജിന് പുറപ്പെടുക.



കേരള സംഗീത- നാടക അക്കാദമിയുടെ സംസ്ഥാന പ്രൊഫഷണൽ നാടക മത്സരത്തിലേക്ക് പത്ത് നാടകങ്ങൾ തിരഞ്ഞെടുത്തു. ഈ മാസം 25 മുതൽ 29 വരെ തൃശൂർ KT മുഹമ്മദ് തിയറ്ററിലാണ് നാടക മത്സരം.



ഹിമാചലിൽ അപകടത്തിൽ മരിച്ച മലയാളി സൈനികൻ ആദർശിന്റെ മൃതദേഹം നാട്ടിലെത്തിക്കാൻ ശ്രമം തുടങ്ങി. പോസ്റ്റ്മോർട്ടം ഉൾപ്പടെ നടപടികൾ ഇന്ന് പൂർത്തിയാക്കും. കരസേനയുടെ '426 എഞ്ചിനീയറിംഗ് റെജിമെന്റിലെ സൈനികനായ ഫറോക്ക് സ്വദേശി ആദർശ് ഇന്നലെ ഉച്ചയ്ക്ക് ക്യാമ്പിൽ നിന്ന് യൂണിറ്റ് ലൊക്കേഷനിലേക്ക് പോകുന്നതിനിടെയായിരുന്നു അപകടമെന്നാണ് വിവരം.

സിംലയ്ക്ക് സമീപം ആദർശ് സഞ്ചരിച്ചിരുന്ന വാഹനത്തിന്റേ മുകളിലേക്ക് മണ്ണും പാറയും ഇടിഞ്ഞ് വീണായിരുന്നു അപകടം.



മൂന്നാർ ഇരവികുളം ദേശീയോദ്യാനത്തിലെ കണക്കെടുപ്പിൽ പുതുതായി 144 വരയാടിൻ കുഞ്ഞുങ്ങളെ കണ്ടെത്തി. ഇതോടെ വരയാടുകളുടെ ഏറ്റവും വലിയ ആവാസ കേന്ദ്രമായ ഇരവികുളത്ത് വരയാടുകളുടെ എണ്ണം 827 ആയി.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ.....

.....വോയ്സ്.....



തിരുവനന്തപുരം സെൻട്രൽ - മംഗളൂരു സെൻട്രൽ വന്ദേഭാരത് എക്സ്പ്രസിന്റെ സമയം പുനഃക്രമീകരിച്ചതായി റെയിൽവെ അറിയിച്ചു. എറണാകുളം ജംഗ്ഷനിൽ ഇപ്പോൾ 6.35-ന് എത്തുന്ന ട്രെയിൻ പുതുക്കിയ ടൈംടേബിൾ പ്രകാരം 6.42 നായിരിക്കും എത്തിച്ചേരുക. തൃശൂർ-ഷൊർണൂർ ജംഗ്ഷൻ, തിരൂർ, കോഴിക്കോട്, കണ്ണൂർ. കാസർകോട് സ്റ്റേഷനുകളിലും ഇതിനനുസരിച്ച സമത്തിൽ മാറ്റം വരും.

തിങ്കളാഴ്ച പുതുക്കിയ സമയക്രമം നിലവിൽ വരും.



മുൻമന്ത്രി K.R ഗൗരിയമ്മയുടെ മൂന്നാം ചരമവാർഷികം ഇന്ന് ആചരിക്കുന്നു. ആലപ്പുഴയിൽ CPIM ഉൾപ്പെടെ സംഘടനകൾ അനുസ്മരണ പരിപാടികൾ സംഘടിപ്പിച്ചു. JSS-ഉം അനുസ്മരണ പരിപാടി സംഘടിപ്പിച്ചിട്ടുണ്ട്. ആലപ്പുഴ

വലിയ ചൂടുകാട്ടിൽ CPIM- അനുസ്മരണ സമ്മേളനം C.S സുജാത ഉദ്ഘാടനം ചെയ്തു.



സംസ്ഥാനത്ത് നാളെ വരെ ചിലയിടങ്ങളിൽ മിന്നലോടു കൂടിയ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു. മണിക്കൂറിൽ 40 മുതൽ 50 കി.മീ വരെ വേഗത്തിൽ കാറ്റിനും സാധ്യതയുണ്ടെന്ന് മുന്നറിയിപ്പിൽ പറയുന്നു.

മഴ സാധ്യത കണക്കിലെടുത്ത് പത്തനംതിട്ട, ഇടുക്കി ജില്ലകളിൽ ഇന്ന് മഞ്ഞ ജാഗ്രത നൽകി. എറണാകുളം, ഇടുക്കി, പത്തനംതിട്ട, കൊല്ലം, തിരുവനന്തപുരം ജില്ലകളിൽ നാളെ മഞ്ഞ ജാഗ്രത പ്രഖ്യാപിച്ചിട്ടുണ്ട്.



IPL ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ്, മുംബൈ ഇന്ത്യൻസിനെ നേരിടും. കൊൽക്കത്ത ഈഡൻ ഗാർഡനിൽ വൈകിട്ട് ഏഴരയ്ക്കാണ് മത്സരം.



ഇന്ത്യയുടെ വിഖ്യാത ജാവലിൻ ത്രോ താരം നീരജ് ചോപ്ര ദോഹ ഡയമണ്ട് ലീഗിൽ വെള്ളിമെഡൽ നേടി. 88.36 മീറ്ററായിരുന്നു നീരജ് ചോപ്രയുടെ ത്രോ.



കണ്ണൂർ ജില്ലാ ഫുട്ബോൾ അസോസിയേഷൻ ലീഗ് ഫുട്ബോൾ മത്സരത്തിൽ ഇന്ന് ജൂനിയർ റെഡ് സ്റ്റാർ, ലക്കി

സ്റ്റാർ ക്ലബ്ബുമായും കണ്ണൂർ S.N കോളേജ്, പയ്യന്നൂർ കോളേജുമായും ഏറ്റുമുട്ടും.

ഇന്നലെ ജൂനിയർ റെഡ് സ്റ്റാർ, ലക്കി ബോയ്സിനെ തോൽപ്പിച്ചു. മറ്റൊരു മത്സരത്തിൽ കണ്ണൂർ ജില്ലാ പോലീസ്, കൂത്തുപറമ്പ് ബ്രദേർസ് ക്ലബ്ബിനെയും പരാജയപ്പെടുത്തി.



61-ാമത് സംസ്ഥാനതല ഓപ്പൺ ഫിഡേ റേറ്റഡ് ചെസ് ചാമ്പ്യൻഷിപ്പ് തിരുവനന്തപുരത്ത് ആരംഭിച്ചു. 200 ലേറെ പേർ പങ്കെടുക്കുന്നുണ്ട്. ദേശീയ ചാമ്പ്യൻഷിപ്പിലേക്ക് താരങ്ങളെ തിരഞ്ഞെടുക്കുന്ന ചാമ്പ്യൻഷിപ്പാണിത്. തിങ്കളാഴ്ച വൈകിട്ട് ചാമ്പ്യൻഷിപ്പ് സമാപിക്കും.



കേരളത്തിലെ ഹയർസെക്കണ്ടറി, പ്ലസ് വൺ പ്രവേശനത്തിന് ഈ മാസം 16 മുതൽ 25 വരെ ഓൺലൈനായി അപേക്ഷ നൽകാം. ട്രയൽ അലോട്മെന്റ് ഈ മാസം 29 നും, ആദ്യ അലോട്മെന്റ് ജൂൺ അഞ്ചിനും ആയിരിക്കും. ജൂൺ 19 വരെ മൂന്ന് ഘട്ടങ്ങളിലായി മുഖ്യ അലോട്മെന്റ് പൂർത്തിയാകും.



മലപ്പുറം ജില്ലയിൽ വൈറൽ ഹെപ്പറ്റൈറ്റിസ് ബാധിച്ച് ഒരാൾ മരിച്ച സാഹചര്യത്തിൽ രോഗത്തിനെതിരെ പൊതുജനങ്ങൾ ജാഗ്രത പാലിക്കണമെന്ന് ജില്ലാ മെഡിക്കൽ ഓഫീസർ ഡോക്ടർ R രേണുക മുന്നറിയിപ്പ് നൽകി. ചാലിയാർ

സ്വദേശിയായ 41 കാരനാണ് വൈറൽ ഹെപ്പറ്റൈറ്റിസ് ബാധിച്ച് ഇന്നലെ കോഴിക്കോട് സ്വകാര്യ ആശുപത്രിയിൽ മരിച്ചത്.

മലപ്പുറം ജില്ലയിൽ ഈ വർഷം ജനുവരി മുതൽ 3,184 സംശയാസ്പദ വൈറൽ ഹെപ്പറ്റൈറ്റിസ് കേസുകളും, 1,032 സ്ഥിരീകരിച്ച കേസുകളും റിപ്പോർട്ട് ചെയ്തിട്ടുണ്ട്.



കണ്ണൂർ തളിപ്പറമ്പ് ദേശീയ പാതയോരത്ത് നിർത്തിയിട്ട കാറിൽ മോട്ടോർ സൈക്കിളിടിച്ച് രണ്ട് പേർ മരിച്ചു.

ചെറുകുന്ന് പാടി സ്വദേശികളായ ജോയൽ ജോസ്, ജോമോൻ ഡൊമിനിക എന്നിവരാണ് മരിച്ചത്. ഇന്ന് പുലർച്ചയായിരുന്നു അപകടം.



കോഴിക്കോട് കുത്താളിയിൽ മാനുവള്ളി കനാലിൽ കാണാതായ യുവാവിന്റെ മൃതദേഹം കണ്ടെത്തി. പേരാമ്പ്ര സ്വദേശി യദുവിന്റെ മൃതദേഹമാണ് ഫയർഫോഴ്സ് നടത്തിയ തെരച്ചിലിൽ കണ്ടെത്തിയത്. ഇന്നലെ വൈകിട്ടാണ് ഇയാളെ കാണാതായത്.



കോഴിക്കോട് പേരാമ്പ്ര മാർക്കറ്റിന് സമീപം 5 പേർക്ക് തെരുവ് നായയുടെ കടിയേറ്റു. ഇന്ന് രാവിലെയാണ് സംഭവം.



ആലപ്പുഴ ജില്ലയിലെ തഴക്കര പഞ്ചായത്തിലെ വെട്ടിയാറിൽ പക്ഷിപ്പനി സ്ഥിരീകരിച്ചു. കൊയ്ത്തു കഴിഞ്ഞ

പെരുവേലിൽ ചാൽ പുഞ്ചയിൽ തീറ്റക്കായി ഒന്നരമാസം മുമ്പ് കൊണ്ടുവന്ന താറാവുകൾക്കാണ് രോഗബാധ. 3,000 താറാവുകൾ നേരത്തെ ചത്തിരുന്നു.

